



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 05.04.2026

പ്രധാനവാർത്തകൾ

1. സംസ്ഥാനത്ത് നിയമസഭാ തെരഞ്ഞെടുപ്പിന് മുമ്പുള്ള അവസാന അവധിദിനത്തിൽ പഴുതടച്ചുള്ള പ്രചാരണവുമായി 140 മണ്ഡലങ്ങളിലെയും സ്ഥാനാർത്ഥികൾ.
2. പരസ്യ പ്രചാരണം മറ്റുനാൾ അവസാനിക്കാനിരിക്കെ ദേശീയ -സംസ്ഥാന നേതാക്കൾ രംഗത്ത്. കേന്ദ്ര ആഭ്യന്തരമന്ത്രിയും മുതിർന്ന ബി ജെ പി നേതാവുമായ അമിത്ഷാ ബേപ്പൂരിൽ പ്രചാരണം നടത്തി; കോൺഗ്രസ് അധ്യക്ഷൻ മല്ലികാർജ്ജുൻ ഖാർഗെ പീരുമേട്ടിൽ; മുഖ്യമന്ത്രിയും മുതിർന്ന സി പി ഐ എം നേതാവുമായ പിണറായി വിജയൻ ധർമ്മടത്ത്.
3. രാജ്യത്തുടനീളം തടസ്സരഹിതമായ ഇന്ധനവിതരണം ഉറപ്പാക്കാനുള്ള എല്ലാ നടപടികളും സ്വീകരിച്ചു വരുന്നതായി കേന്ദ്രസർക്കാർ.
4. സമാധാനത്തിന്റെയും പ്രത്യാശയുടെയും സന്ദേശവുമായി ലോകമെമ്പാടുമുള്ള ക്രൈസ്തവർ ഇന്ന് ഈസ്റ്റർ ആഘോഷിക്കുന്നു.
5. സംസ്ഥാനത്ത് കടുത്ത ചൂട് തുടരുന്നു. ബുധനാഴ്ച വരെ വേനൽമഴ തുടരുന്നെന്നും കാലാവസ്ഥാ വകുപ്പ്.

---

6. ഐപിഎൽ ക്രിക്കറ്റിൽ ഇന്ന് ലക്നൗ ഹൈദരാബാദ് നേയും ചെന്നൈ ബംഗളൂരുവിനേയും നേരിടും.



### തെരഞ്ഞെടുപ്പ്

സംസ്ഥാനത്ത് നിയമസഭാ തെരഞ്ഞെടുപ്പിനുള്ള പരസ്യ പ്രചാരണം മറ്റുനാൾ അവസാനിക്കാനിരിക്കെ ദേശീയ -സംസ്ഥാന നേതാക്കൾ രംഗത്ത്. പഴുതടച്ചുള്ള പ്രചാരണത്തിലാണ് 140 മണ്ഡലങ്ങളിലെയും സ്ഥാനാർത്ഥികൾ. പ്രമുഖ നേതാക്കളുടെ സാന്നിധ്യം പ്രചാരണത്തിന് മാറ്റ് കൂട്ടുന്നു. വികസനം, ക്ഷേമപദ്ധതികൾ, സംസ്ഥാന-ദേശീയ വിഷയങ്ങൾ എന്നിവയെല്ലാം ചർച്ചകളിൽ നിറഞ്ഞു നില്ക്കുകയാണ്. പ്രചാരണത്തിനായി ലഭിക്കുന്ന അവസാന അവധി ദിനത്തിൽ പരമാവധി പേരെ നേരിൽ കാണാനുള്ള ഓട്ടത്തിലാണ് സ്ഥാനാർത്ഥികൾ.



### തൃശൂർ (ഇൻട്രോ)

തെരഞ്ഞെടുപ്പിന് ഇനി ദിവസങ്ങൾ മാത്രം ബാക്കി നിൽക്കേ ദേശീയ സംസ്ഥാന നേതാക്കളെ മുൻനിർത്തിയുള്ള പ്രചാരണ പരിപാടികൾ തൃശൂർ ജില്ലയിൽ തുടരുകയാണ്.

വിശദാംശങ്ങളുമായി ആകാശവാണി തൃശൂർ ജില്ല പ്രതിനിധി ഭരിത പ്രതാപ്

(വോയ്സ്)



### അമിത് ഷാ

കേന്ദ്ര ആഭ്യന്തര മന്ത്രിയും മുതിർന്ന ബിജെപി നേതാവുമായ അമിത് ഷാ കോഴിക്കോടെത്തി. ബി ജെ പി സ്ഥാനാർത്ഥി പ്രകാശ്ബാബുവിന്റെ പ്രചാരണത്തിന്റെ ഭാഗമായി സംഘടിപ്പിച്ച ബേപ്പൂരിലെ റോഡ് ഷോയിൽ

---

അദ്ദേഹം പങ്കെടുത്തു. ഉച്ചയ്ക്ക് ശേഷം കാട്ടാക്കടയിലെ പൊതു സമ്മേളനം അടക്കം സംസ്ഥാനത്തെ വിവിധ പരിപാടികളിൽ ശ്രീ ഷാ പങ്കെടുക്കും.



### ഗതാഗത നിയന്ത്രണം

കേന്ദ്ര ആഭ്യന്തരമന്ത്രിയുടെ സന്ദർശനവുമായി ബന്ധപ്പെട്ട് കോഴിക്കോട് നഗരത്തിലും വട്ടക്കിണർ മുതൽ ബേപ്പൂർ ബി.സി. റോഡ് വരെയും ഗതാഗത നിയന്ത്രണമുണ്ടാകുമെന്ന് സിറ്റി പോലീസ് കമ്മീഷണർ അറിയിച്ചു. ഞായറാഴ്ച രാവിലെ എട്ടുമുതൽ ഉച്ചയ്ക്ക് 12.30 വരെ ഗതാഗതനിയന്ത്രണം ഉണ്ടാകും. ബേപ്പൂർ റോഡിൽ മാത്തോട്ടം മുതൽ ബി.സി. റോഡ് വരെയുള്ള സ്ഥലങ്ങളിൽ റോഡിന്റെ ഇരുവശങ്ങളിലും പാർക്കിങ് ഒഴിവാക്കണം.



### ഇടുക്കി (ഇൻട്രോ)

തോട്ടം മേഖലയായ പീരുമേട്ടിൽ ആവേശം വാനോളമുയർത്തി മുന്നണികൾ പ്രചാരണത്തിന്റെ അവസാന ഘട്ടത്തിലേക്ക്. എൽ.ഡി.എഫ് സ്ഥാനാർത്ഥി കെ. സലീം കുമാർ, യു.ഡി.എഫ് സ്ഥാനാർത്ഥി സിറിയക് തോമസ്, എൻ.ഡി.എ സ്ഥാനാർത്ഥി രതീഷ് വരകു മല എന്നിവർ വോട്ടർമാരെ നേരിൽ കാണുന്ന തിരക്കിലാണിപ്പോൾ. ദേശീയ നേതാക്കൾ ഉൾപ്പെടെ യുള്ള പ്രമുഖർ മണ്ഡലത്തിലേക്ക് എത്തുന്നതോടെ മത്സരം വാശിയേറിയ പോരാട്ടമായി മാറിക്കഴിഞ്ഞു.

കൂടുതൽ വിവരങ്ങളുമായി ആകാശവാണി ഇടുക്കി ജില്ല പ്രതിനിധി രതീഷ് കൃഷ്ണ.

(വോയ്സ്)



### മല്ലികാർജ്ജുൻ ഖർഗെ -കൊട്ടാരക്കര

കോൺഗ്രസ് അധ്യക്ഷൻ മല്ലികാർജ്ജുൻ ഖർഗെ കൊട്ടാരക്കരയിലെത്തും. വൈകിട്ട് 4 ന് അമ്പലക്കര ഗ്രൗണ്ടിൽ നടക്കുന്ന പ്രചരണ യോഗത്തിൽ അദ്ദേഹം പങ്കെടുക്കും.



---

## ഹോം വോട്ടിംഗ്

സംസ്ഥാനത്ത് 85-ന് മേൽ പ്രായക്കാർക്കും ഭിന്നശേഷിക്കാർക്കും അനുവദിച്ച ഹോം വോട്ടിംഗിൽ ഇന്നലെ വൈകിട്ട് ഏഴ് വരെ രണ്ട് ലക്ഷത്തി 20,000 തോളം പേർ വോട്ട് രേഖപ്പെടുത്തിയതായി മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്ക അറിയിച്ചു. ഇവരിൽ ഒരു ലക്ഷത്തി 45,000ത്തിലധികം പേർ 85-ന് മേൽ പ്രായമായവരും 60,000 ത്തിലേറെ പേർ ഭിന്നശേഷിക്കാരുമാണ്.



## മുഖ്യമന്ത്രി - കണ്ണൂർ (ഇൻട്രോ)

കണ്ണൂരിൽ തിരഞ്ഞെടുപ്പ് പ്രചാരണം അവസാന ഘട്ടത്തിൽ. വിജയ പ്രതീക്ഷയോടെ മുന്നണികൾ.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ.

(വോയ്സ്)



## പ്രധാനമന്ത്രി-ബംഗാൾ

തിരഞ്ഞെടുപ്പ് പ്രചാരണത്തിനായി പ്രധാനമന്ത്രി നരേന്ദ്ര മോദി ഇന്ന് പശ്ചിമ ബംഗാളിലെ കൂച്ച് ബെഹാറിൽ എത്തും. കൂച്ച് ബെഹാർ ജില്ലയിലെ എട്ട് സീറ്റുകളിലും അലിപുർദുർ ജില്ലയിലെ അഞ്ച് സീറ്റുകളിലും മത്സരിക്കുന്ന ബിജെപി സ്ഥാനാർത്ഥികൾക്കായി അദ്ദേഹം പ്രചാരണം നടത്തും.



## പാർലമെൻറ്

പാർലമെൻറിൻറെ ബജറ്റ് സമ്മേളനം മൂന്ന് ദിവസം കൂടി ചേരും. ലോക്സഭയിലും സംസ്ഥാന നിയമസഭകളിലും സ്ത്രീകൾക്ക് 33 ശതമാനം സംവരണം നൽകുന്നത് ലക്ഷ്യമിട്ട് 2023 ൽ പാസാക്കിയ നിയമം 2029 മുതൽ നടപ്പാക്കുന്നതുമായി ബന്ധപ്പെട്ടാണ് സമ്മേളനം നീട്ടിയത്.



---

## മത്സ്യത്തൊഴിലാളികൾ

പശ്ചിമേഷ്യയിൽ സംഘർഷം തുടരുന്നതിനിടെ ഇറാനിൽ കുടുങ്ങിക്കിടന്ന 345 ഇന്ത്യൻ മത്സ്യത്തൊഴിലാളികൾ അർമേനിയ വഴി ഇന്ത്യയിലേക്ക് തിരിച്ചെത്തി. ചെന്നൈയിലാണ് ഇവർ എത്തിച്ചേർന്നത്. തിരിച്ചെത്തിയ മത്സ്യത്തൊഴിലാളികളിൽ മലയാളികളും ഉണ്ടെന്നാണ് സൂചന



### ഈസ്റ്റർ (ഇൻട്രോ)

സമാധാനത്തിന്റെയും പ്രത്യാശയുടെയും സന്ദേശവുമായി ക്രൈസ്തവർ ഇന്ന് ഈസ്റ്റർ ആഘോഷിക്കുന്നു. വിവിധ ദേവാലയങ്ങളിൽ അർധരാത്രിയിൽ ഈസ്റ്റർ ശുശ്രൂഷകൾ നടന്നു. ഈസ്റ്റർ ആഘോഷത്തിന്റെ ഭാഗമായി തിരുവനന്തപുരം ജില്ലയിലെ പള്ളികളിൽ പ്രത്യേക പ്രാർത്ഥനകളും ശുശ്രൂഷകളും നടന്നു.

കൂടുതൽ വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രജു കോലിയക്കോട്

(വോയ്സ്)



### ഈസ്റ്റർ ആശംസകൾ

രാജ്യത്തെ ജനങ്ങൾക്ക് ഈസ്റ്റർ ദിനാശംസകൾ നേർന്ന് രാഷ്ട്രപതി, ഉപരാഷ്ട്രപതി, പ്രധാനമന്ത്രി, മുഖ്യമന്ത്രി ഉൾപ്പെടെയുള്ള പ്രമുഖർ. ജനങ്ങൾ ഐക്യം, സമാധാനം, സാഹോദര്യം എന്നിവയ്ക്കായി ദൃഢപ്രതിജ്ഞ ചെയ്യണമെന്നും ഭാവി മെച്ചപ്പെടുത്താൻ കൂട്ടായ പരിശ്രമം അനിവാര്യമാണെന്നും രാഷ്ട്രപതി ദ്രൗപദി മുർമു ഈസ്റ്റർ ദിന സന്ദേശത്തിൽ കുറിച്ചു. ക്രിസ്തുവിന്റെ ജീവിതവും ഉപദേശങ്ങളും സ്നേഹം, ത്യാഗം, ക്ഷമ, സഹജീവികളോടുള്ള സേവനമനോഭാവം എന്നീ ശാശ്വത മൂല്യങ്ങളെ പ്രതിഫലിപ്പിക്കുന്നതാണെന്ന് ഉപരാഷ്ട്രപതി സി പി രാധാകൃഷ്ണൻ പറഞ്ഞു. പ്രധാനമന്ത്രി നരേന്ദ്രമോദിയും ജനങ്ങൾക്ക് ഈസ്റ്റർ ആശംസകൾ നേർന്നുകൊണ്ടുള്ള കുറിപ്പ് സമൂഹമാധ്യമത്തിൽ പങ്കുവെച്ചിട്ടുണ്ട്. പ്രത്യാശയുടെയും പുനരുജ്ജീവനത്തിന്റേയും പുണ്യദിനമായ ഈസ്റ്റർ, എല്ലാവരുടെയും ജീവിതത്തിൽ സമാധാനവും സന്തോഷവും പ്രകാശവും കൊണ്ടുവരട്ടെയെന്ന് പ്രധാനമന്ത്രി ആശംസിച്ചു. നന്മയിലൂടെയും

---

സ്നേഹത്തിലൂടെയും ഏതൊരു പ്രതിബന്ധത്തെയും അതിജീവിക്കാനാകുമെന്നും അന്തിമ വിജയം സത്യത്തിന്റേതാണെന്നുമുള്ള സന്ദേശമാണ് ഈസ്റ്റർ നൽകുന്നതെന്ന് മുഖ്യമന്ത്രി പിണറായി വിജയൻ സമൂഹമാധ്യമത്തിൽ കുറിച്ചു.



### ഇന്ധന വിതരണം

രാജ്യത്തുടനീളം പെട്രോൾ, ഡീസൽ, എൽപിജി എന്നിവയുടെ തടസ്സരഹിതമായ ലഭ്യത ഉറപ്പാക്കാൻ ആവശ്യമായ എല്ലാ നടപടികളും സർക്കാർ സ്വീകരിച്ചു വരികയാണെന്ന് പെട്രോളിയം, പ്രകൃതിവാതക മന്ത്രാലയം. പരിഭ്രാന്തി വേണ്ടെന്നും പെട്രോൾ, ഡീസൽ എന്നിവയുടെ അധിക സംഭരണം ഒഴിവാക്കണമെന്നും മന്ത്രാലയം അഭ്യർത്ഥിച്ചു. രാജ്യത്ത് ഇന്ധന വിതരണം സാധാരണ നിലയിൽ തുടരുന്നതായി മന്ത്രാലയം വ്യക്തമാക്കി.



### കാലാവസ്ഥ

സംസ്ഥാനത്ത് കടുത്ത ചൂട് തുടരുന്നു. ബുധനാഴ്ച വരെ വേനൽമഴ തുടരുന്നതും കാലാവസ്ഥ വകുപ്പ് അറിയിച്ചു. തിങ്കളാഴ്ച വരെ ചില ജില്ലകളിൽ കനത്ത മഴയ്ക്ക് സാധ്യതയുണ്ട്. ഇന്ന് പത്തനംതിട്ട, ഇടുക്കി, മലപ്പുറം ജില്ലകളിൽ കനത്ത മഴയ്ക്കുള്ള മഞ്ഞ ജാഗ്രത നൽകി. നാളെ പാലക്കാടും മഞ്ഞ ജാഗ്രതയാണ്.



### ഐ പി എൽ

ഐപിഎല്ലിൽ ഇന്ന് രണ്ട് മത്സരങ്ങൾ. ആദ്യമത്സരത്തിൽ സൺറൈസേഴ്സ് ഹൈദരാബാദ്, ലക്നൗ സൂപ്പർ ജയന്റ്സിനെ നേരിടും. ഹൈദരാബാദിൽ വൈകുന്നേരം 3.30നാണ് മത്സരം. ബെംഗളൂരുവിൽ വൈകുന്നേരം 7.30 ന് നടക്കുന്ന രണ്ടാം മത്സരത്തിൽ റോയൽ ചലഞ്ചേഴ്സ്, ബെംഗളൂരു ചെന്നൈ സൂപ്പർ കിംഗ്സിനെ നേരിടും.



---


## ശബരിമല

വിഷു പുജകൾക്കായി ശബരിമല ക്ഷേത്ര നട ഈ മാസം പത്തിന് തുറക്കും. 15 ന് പുലർച്ചെ നാലു മണി മുതൽ ഏഴ് മണി വരെയാണ് വിഷുക്കണി ദർശനം.



## സമുദ്രദിനം

ഇന്ന് ദേശീയ സമുദ്ര ദിനം. 1919 ഏപ്രിൽ 5-ന് മുംബെയിൽ നിന്ന് ലണ്ടനി ലേക്ക് യാത്ര തിരിച്ച, ഇന്ത്യയുടെ ആദ്യത്തെ കപ്പലായ 'എസ്.എസ്. ലോയൽറ്റി'യുടെ ചരിത്രപരമായ യാത്രയുടെ സ്മരണാർത്ഥമാണ് ദേശീയ സമുദ്ര ദിനം ആഘോഷിക്കുന്നത്.



RNU TV FM